

ጨላይ ንፃ ሃባ
ጥቅምቲ 27
ረድኢ ክፍለ (ባሻይ)

ኣነ መጀመርያ ሓረስታይን ህድሞን ዝረኣኹሉ ኣብ ኣርባዕተ ኣስመራ እንዳብይ ብርሃነ ዝበሃል ኢዩ ነይሩ። ዝረኣኹሉ ክብል ከለኹ ዝዝከረኒ ማለት ኣይከክብን። ብድሕሪኡ ግን ምዝካር ጀሚረ ኣብ እንዳብይ ቀሺ ዓንድክኤል ዝበሃሉ ደረት መንገዲ ተኻሪና ክጻወት ከለኹ ይዝከረኒ።

ኣቦይ ብርሃነ ብዕድሚኦም ንፃይ ክንዲ ኣባሓጎታተይ ኢዮም ማለት ልዕሊ ሚእቲ ዘሎ ዓመታት ኢዩ ዝብል ዘለኹ። ንሶም ኣብ ገዝኦም የሓንቅቑኒ ስለ ዝነበሩ፣ ጭርኦምን ዘንጎምን ሓዞም ክዳውንቲ ሃገረ-ሰብ (ሓበሻ) ተኸዲኖም በቲ ኣፍ ደገና እንዳብይ ቀሺ ዓንድክኤል ክሓልፉ ከለዉ በቲ ዘንጎም ወስ ይብሉኒ'ሞ እንዳብሓቕኹ ክሃድም ይዝከረኒ። እዚ ዝብለኩም ዘለኹ ኣርባዕተ ኣስመራ ንህድሞ ይቕመጥሉ ነቲ መረብዓት ክኣ የካርዎ ኣብ ዝነበርሉ ገዜ ኢዩ።

ብድሕሪኡኹኽ ኣቦይ ኬድካ? ከይትብሉኒ፣ ናይ ኣቦይ ዓቕሚ ሽቕለት ገዛ ዘግዝእ ስለዘይነበረ ከምዘን ኣዕዋፍ ንሕና ኣብዘይነጠብናዮ ክራይ ገዛ ኣይነበረን። ምስ እዚ ኹሉ ግን ብዙሓት ደቂ ገዛውትን ደቂ ቤት ትምህርትን ስለ ዝነበሩኒ ናይ ብሓቂ ሃብታም በመንፈስ ስለዝነበርኩ ከም ኣብ ኣስመራ ዝነበርኩሉ ተሓጉሰ ኣይፈልጥን።

ዝገበርካ ጌርካ መሸጎጠኻ ምግዛእ ኣይምተሳእነን፣ ግን ኣብቲ ግዜ'ቲ ኣስመራ ከም ስደት ይቕጽር ስለዝነበረ ኣብ ዓዱ ዘይሰርሐ ከም ሰብ ይቕጽር ኣይነበረን። በዚ ምክንያትዚ መብዛሕትኡ ሰብ ብዘይካ እቶም ኣዚዮ ርኻብ ዘለዎም ኣብ ዓዱ ክሰርሐ ኢዩ ህርድግ ዝብል ነይሩ። እቲ ካልእ ክኣ ካብ ርሑቕ ዝመጸ ከም ካብ ኢትዮጵያ ብፍላይ ክኣ ካብ ትግራይ ንመዋእላት ኣብ ከተማታት ኤርትራ ዝሰፈሩ ከምኡ ድማ ንዓዶም ዘይተመልሱ ጠላይን ብተወሳኺ ዓበይቲ ነጎሰዮታት ዝውንኑ ኣዕራብ ኢዮም ብዝተፈላለዩ ጻዕርን ናይ ንግድን ፋብሪካታትን ትካላትን ሰብ ንብረት ክኸኑ ዝኸኣሉ። በዚ ከይኑ በዚ ታሪኽ ናይ ከተማታት ርእሱ ዝኸኣለ ኣርእሱቲ ከይኑ ናብቲ ዘምጽኣኒ ክምለስ፣ ኣነ ንሓረስታይን ሃስመራን ኣብ ዝኸድኩ እንተኸድኩ ዘይርሳዕ ናፍቕት ኢዩ ዘለኒ። በዚ ክኣዮ ሃብቲ ዘይከክብን ዝዓብኹሉ ዓድን ብቕጽልዕነትካ ዝተጻወትካሉ ሓመድን ተናፋቕን ዘይርሰዓካን ዝኸውን። ምእንቲዚ ክኣዮ ነዛ ናይ ሎሚ ሕጽር ዘበለት ዓንቀጻይ ጨላይ ንፃ ሃባ ኢላ ሰምየያ ዘለኹ። ንኺድ እምበር፦

ሃገርና ኤርትራ ባዕልና ከከም ዓቕምና ከከም ስራሕ ምፍታውና ከነካርዮላን ክንካረዮላን ብሰላም ክንነብረላን ክትጽውዓና ኸላ ኣቤት ኣደ ምባል ክጠፍኣና የብሉን። ምኽንያቱ ንሕና ንመመህራንና ኣቤት ንሰድራና ክኣ እሺ'ቦ እሺ'ደ ዝለመድና ህዝቢ ኢና ኔርና። እዚ ርኽብ ኢሳያስ ናይ እምቢ መጻሕፍቲ ጥራይ ዝደርስ ግን እምቢ ከም ንበሃሃል ገይሩ፣ ፍረ እምቢ ክኣ ነንፋንግና ፋሕ ብትን ከም እንብል ገይሩና።

ናይ ኢሳያስ መጽሓፍ ንጽቡቕ ነገር ብእምቢ ንክፍኣት ክኣ ብእሺ ጎይታይ ዝብሉ ፊደላት ዝመልኣት ኢያ። ንሕና ነዚ ኩሉ-ምሉ ደምሲስና ንጽቡቕ ብሕራይ ንእከይ ግብሪ ድማ ብምብለይ ክንትክኣ ከምቲ ቅድሚ ሕጂ ዝበልኩዎ ናይ ኣባት ነገር መልእኽትና ተገንዚብና ነዚ ንሃገርና ባህላን ኩለንተንኣን ዝሰረዘ ስርዓት ክንስርዞ ኣዩ ዕላማና።

ናብ ንዓ ሃባ ጨላይ ንክንመጽእ ግን፣ ኣቦታትና ክኣረሱ ከለዉ መጀመርያ ትልሚ (road map) ይትልሙ ማለት ነቲ ግራት ከምዚ መጽሓፍቲ ገጽ ብገጽ ዝከፋፈል ንሳቶም ክኣ ነቲ ግራት ይኸፋፍልዎ። ትኽ ኢሎም ንቕድሚኦም ክኣረሱ ኣይውዕሉን ኢዮም። ዓቕን ምስ ገበሩሉ፣ በበታ እተተለመት (ዝተኸፋፈለት) ምሕራስ ይጅምሩ። ትኽ ኢሎም ንቕድሚኦም እንተድኣ ሆ ኢሎም፣ እቲ ኣብዑር ዘይሰግርዎ ደረት ኣሎ። ኣብዑርም ይህሰዩ፣ ናውቶም ክኣ ይሰባበር ጥራይ ዘይኮነስ በቲ ደረት ኣሊፍካ ዘሎ ብዓል ግራትውን ይኸሰሱ ስለዝኸኑ ኩሉ ትርፊ ኣልቦ ኢዩ።

ካብ ኣደ ጫፍ ናብ ኣደ ጫፍ ክበጽሑ ከለዉ ክምለሱ ኸለዉ፣ ኣነ ጨላይ መሪጸ ከም ወዝቢ እምበር ከከምቲ ስሞም ነቶም ኣብዑር ንዓ ሃባ ይብሉዎም፣ ወይ ክኣ ብድብድቡ ንዓ ሃባ ይብሉ። እቶም ኣብዑር በዘልማድ ተማሂሮዎ ይርድኡም ስለዝኸኑ ይምለሱ (U turn)። ዋላ ንቕድሚት እንዳኸዱ ከለዉ ኣብ መንጎ ሱር ገረብ ወይ ዝኸኑ ከውሒ እንተዓጊቱዎም እቲ ኣረስታይ ሱር ይብሎም እሞ ሰሚዖም ንድሕሪት ጋእ (ማርሻንዴትሮ) ይገብሩ።

ብድሕሪኡ ካብቲ ሱር ምስ ተገላገሉ እቲ ኣረስታይ እቶ ይብሎምዎ ንቕድሚት ይቕጽሉ። ንዓ ሃባ ማለት ነብዑር ተመለሱ (U turn) ግበሩ፣ እቲ ቀጺሉ ዘሎ ግራትና ኣይኩነን ማለት ኢዩ። ከምዚኣ ጌሮም ክኣ ኣረስቶትን ኣብዑርን ተሰማሚዖም ነታ ግራት ኣሪሶም ወዲኦም፣ ኣረስቶት ናብ ሳንጥኦም እኸለ ክለኸፉ ኣብዑር ክኣ ናብ ሳዕሮም ክቋርፉ ናብ መምኣዶም ይኸዱ።

እዞም ንቕድሚኦም ንገደል ጥራይ ሆ ዝብሉ ኣብ ትሕቲ መላኽ ገባቲ ስርዓት ኢሳያስ ሸፍትነት ዝመረጹ እንስሳ ዝርድኡ ዝኸብዶም ንዓ ሃባ ጨላይ ዘይፈልጡ፣ ህዝብናን

ጥሪትናን ናውትናን ክበርስ ከሎ ዘይዓጅቦም፡ ዝተረፈ ድማ ንጓና ዘውርሱ ዘለዉ ኢዮም እምብኣር ኤርትራውያን ተባሂሎም ሽምናን ባንደራናን መጻውቲ ጌሮሞ ዘለዉ።

ካብዞም ከምዚኣቶም ዝኣመሰሉ ኣጋንንቲ ክንገላገል እንተድኣ ኩንና ካብቲ ናቶም ዝተፈልየ ጠባይን ግብርን ባህልን ብዓቢኡ ክኣ ደሞክራሲያዊ ኣነባባርን ኣረዳድኣን ከነማዕብል ኣለና። ንሱ ክኣ ስቕ ኢልካ ብስላዕ ተኸብኩብካ ንቕድሜኻ ኣብ ንብረትካን ዘይንብረትካን ጸደፍደፍ ዘይኩነስ፡ ንዓ ሃባ ጨላይ ፈሊጥካን ንብረትካ ኣለሊኻን ሓሊኻን ኣብ ዘይንብረትካ ድማ ቀባሕ-ባሕ ከይበልካን ንሰላማዊ ሂወት ምስ እትዕጠቕ ኢዮ።

ኣብዚ ግዜ'ዚ ጨላይ ንዓ ሃባ ዘይፈልጡ ከም ብዓል ዶ/ኣብይን ስዓብቶምን ኣብ ደይግራቶም ምስጋር ጀማሚሮም ስለዘለዉ ኣብዑሮምን ናውቶምን ንገዛእ ርእሶምን ኣብዘይ እቶ ክኣትዉ ምዃናም ዘንጊዮም ዘለዉ ናይ ዘበኑ መደናገርትን ምጥፍኦም ዘይተርፎም ወረርሽኝ ብሓድሽ ጥበብ ይፈታትኑና ኣለዉ።

ቡቲ ካልእ ሸነኽ ክኣ ገጽካ ኣብ መስትያት ምርኣይ ጽቡቕ ስለዝኸነ፡ ንሕና ኤርትራውያን'ውን ዋላ ኣብ ደምበ ተቓውሞ ንሃሉ'ምበር እዚ ጨላይ ንዓ ሃባ ኣይምልከተናን ማለት ኣኩንን። ሰውራና ካብ ዝጅመር ኣትሒዝና ሓደ ብተግባር ከነዐርዮ ወይ ክንርድኦ ዘይክኣልና መሰረታዊ መተዓደይ ናይ ቃልስን ዓወትን ኣሎ። ንሱ ድማ ጌጋኻ ምእማንን ብሓድሽ መንፈስ ምስ ናይ ቃልሲ ጉዕዞ ምትዕራቕን ዘይምክኣልና ኢዮ። እዚ ኩሉ ዕንወት ክመጽእ ዝኸኣለ ብጉድለት ኣመራርሓና ምዃኑ ኣብ ቅድሚያ ዓይንና ድቅን ኢሉ እንዳሃለዉ ከሎ፡ ጨላይ ንዓ ሃባ ክርድኣና ኣይክኣለን።

ዳርጋ ኩሎም መራሕቲ ዝነበሩ ኣብቲ ዝነበረ ክሕተቱ ከለዉ ከምኡኳ ደይኩነስ፡ እንታይ ድዩ መስለካ፡ ኣይነበርኩን ኣብ ካልእ ቦታ ኢዩ ነይረ ወዘተ.. እንዳበሉ ሸታሕ-ታሕ ዝመረጹ፡ ድሕሪ ሸታሕ ምውዳቕ ምዃኑ ዘይተረድኦም ካብ ምእራም ክሃድሙን ክከላኸሉን ወታእ-ወታእ ክብሉን ክትርእን ክትሰምዕን ከለኻ ብጣዕሚ ትሓዝን። ካብይ ድኣዮ'ሞ እዚ ኸሉ ሕሰምን-መከራን ተወሊዱ እንተበልካዮም'ሲ እንታይ ክብሉ ኢዮም? ንኣዳም ገረሞ እዮ።

ስለዚ ንሕና ተቓውሞቲ'ውን ኣብ ነንሓድሕድና ጨላይ ንዓ ሃባስ ንህግደፋውያን ጥራይ ከም ዘይኩነት ብግቡእ ክንፈልጥ ይግብኣና። ምክንያቱ ከምቲ ሓረስታይን ኣብዑሩን ግራቶም ወዲኦም ናብ ሳንጥኦምን ናብ ሳዕሮምን ዝኸዱ፡ ንሕና ኸኣ ናብ ሃገርናን መሶብናን ክንከይድ ምእንቲ ክንክእል ምልባምን ጣዕሳን ተጋጊና ምባልን ክንለማመድ የድሊ።

ንመስዋእቲ መርሓባ ኢልና ተቐቢልናዮ። መስዋእቲ ወይ ሞት ጥዑምን ዘየፍርህን ኣይከውንን፤ እንተኸኑ ግን ግቡእካን ህዝባዊ ሓላፍትካን ከይገበርካ ስኽፍክፍ እንዳበለካ ካብዛ ዓለም ምሕላፍ ካብኡ ንላዕሊ ዘፍርህን ዘይጥዑምን ዘሕዝንን ብምኻን ኢዩ ተጋዳላይን ህዝብን ምእንቲ ብድሕሪኡ ዝከብሩ ዝውፈ።

ምናልባት ኩሉኹም ሰሚዕኩሞን ርኢኹሞን ትኹኑ ኣብ ናይ ለሪ ኪንግ (Larry king) ፕሮግራም ናይ ኣርቲ (RT) ቲቪ ኒል ድገሪይስ ታይሰን (Neil Degrasse Tyson) ዝበሃል ቀሪቡስ ካብ ሞት ትፈርህ ዲኻ ኢሉ ምስ ተሓተ፡ ኣይፈርህን ኢዩ፤ ዘፍርሃኒ እቲ ዝሓሰብኩዎ ወይ ክገብሮ ዝመደብኩ ከይገበርኩዎ ከይመውት ኢዩ ኢሉ መሊሱ (ናይ ቃላት ኣቀማምጣ ናተይ)።

ስለዚ እቲ ክንገብሮ መዲብናዮ ዘለና ከይገበርና ካብ ሞት ናብ ሞት ምእንቲ ከይንሰጋገር ሃለዎትና ነስተብህለሉ። ሞት እሞ ኣይተርፍን እንድዩ፤ ግን ከከምዓቕምና እንሆለ እዚኤን ኢያን ዓቕመይ ምባልን ጨላይ ንዓ ሃባ ክኣ ምፍላጥን ኣዚዩ ኣገዳሲ ሓደ ካብቲ መሰረታት ናይ ምትእምማን ኢዩ።

ንኸትእረም ትፈርህ ወይ ድሕር-ሕር ትብል እንድሕሪ ኩንካ ንኸትቃለስ እንታይ ንኸተምጽእ ኢዩ ንዝብል ሕቶ ኣይትምልሶን ኢኻ። ስለዚ ሕጂ'ውን ብፍላይ ኣብ ምምራሕ ደረጃ ዝነበሩ ኣካላትና ማይ ኣይሓለፎን ንዝሓለፈ ተመኩሮና ብትብዓት ክመዝንዎ ክበቕዑ እንተድኣ ክኢሎም ኣብ ሕድሕድ ምትእምማን ስለ ዘሰጋግረና ጨላይ ንዓ ሃባ ኣብ ደምበ ተቓውሞ ትርጉም ክህልዎ ኢዩ።

ኣብዚ ዘለናዮ መሪር መድረኽ ናይ ቃልሲ ዝተቐረበ ምኣዲ ጥራይ ዘናድዩ ከጋጥሙ ይኸእሉ ኢዮም። ዋላ ሕጂ'ውን ነዚ መምሸጣራት ወይ ሸፈጣት ናይ ብዓል ዶ/ኣብይን ተሓባበርቶምን ሰላም እሞ ምዓስ ይጽላእ ኩይኑ፤ ኣነ ይድግፎ ኢያ ዝብሉ ነባራት ነይ ቃልሲ ሽማግሌታት ኣይተሳእኑን። ኣውራ ነዞም ከምዚ ዝኣመሰሉ ሰባት እንተ ብትምህርቶም ወይ'ውን ብተመኩሮኦም እወ ሓቕኻ ዝብሎምን ዝደናገርን ከምኡ ድማ ዝረብረቡን ሕልንኡ ዘውደቕን ክስእኑ ስለዘይከእሉ ኣዚዮም ሓደገኛታት ኢዮም።

ነቲ በለጽ ዝብሃል ኣብ ፖለቲካ (Opportunism) ክኣ፡ ማለት ተሓጽብካ ኣብ ጭቃ ዝገብር ምቹእ ግዜ እዚ ዘለናዮ ናይ ድንግርግር መድረኽ ክኸውን ስለዝኸእል ከሎ ገና ኣብ ተጠንቀቕ ክንርከብን ንጨላይ ንዓ ሃባ ዝቕበሉን ንምውሓጡ እምቢ ዝብሉምን ፈላሊና ከነለሊ ከድልየና ኢዩ።

ከም ዝመልሊ ሰብ ኣብ ዓዱ እኸሊ ኸኣ ኣብ ዓውዱ ዝበሃል ምስላ ክሳብ ሕጂ ትርጉም ዘለዎን ንዓና ክኣ ዝምልከተናን ስለ ዝኸኑ ክንጥቀመሉ ኢና ንቃለስ ዘለና። ናብ ዓድና

ክንምለስን ካብ ዓውድና ክንሓፍስን ምእንቲ፡ ኣተሃላልዎና ክንቅይር ኣለና። ዋላ'ኳ ኣብ ምቀላዎም ንርከብ እንተኸኹንና ካብ ናይ ማዕደ-ማዕደ ቃልስን ካብ ነብስ ምክልኻልን ገና ኣይተገላገልናን። ንኸውንነትና ብመንጽር ዕላማ ውጽዕ ህዝቢ ክንመዝኖ ስለዝግባእ ምምርማር ዘድልዮ ኩይኑ እስምዓኒ። ገዛይን ገዛኸን ማዕደ-ማዕደ፡ እንተጸዋዕኩኸስ ትመጺዶ፤ ዝብል ደርፊ ቀዳሞት ዋላ'ኳ እንተተጸዋዐና ኣብ ምትርጓሙ ነብስ-ቅትለት ነፍጽም ኣለና።

ካብ ዝርያን ሕርያን ኣሳልጦ ዘይሃበና ንዋጋ-ዕዳጋ ዘይጥምት ዝኣረገን ዘኸሰረናን ዝምድናታት ገና ክንገላገል ስለዘይክኣልና፡ እኹል መጽናዕቲ ዘሰነዮ ኣገባብ ቀልሲ ከነማዕብል መታን ከካብ ዝነበርናዮ ኣሉታዊ ተመኩሮ ጋእ ክንብል ክንምለስ ወይ ጨላይ ንግ ሃባ ኣብ ግምት እንተነእቱ ክንደይ ምሰለጠ።

ናይ ቃለሲ ራኡ ክህልወና እንተድኣ ኩይኑ ካብ ንጹህ ዝኸኣ ኣእምሮን መጽናዕታዊ ባይታን ክንብገስ የድልየና ምጻኑን ድኣ ንፍለጥ እምበር ስርዓት ኢሳያስሲ ይንዋሕ ይሕጸር ብኸፉእ ኣካይዳ ክዕዘር 'ምበር ነባሪ ኣይከኣን። ኣይከኣንዶ ክፉእሲ ጽቡቕ'ኳ ኣይነበረን። እምበር ኢሳያስ ኣራዊት ደኣ።

ኣይትርእይዎን ዲኹም በጠጠዉ መይቱ
ዋልታ ሒዙ ኣብ ትሕቲ ሕምብርቱ
ነቶም መሳፍንቲ ስድራይ ዝብሎም
ናይ ፈኸራ ባህሊ ጸይቑሉም

ንሕና'ሞ ኣይንፈቱን ዘይናትካ ምጅናን
ሓጺብካ ዘይጸሪ ናይ ወረርቲ ክዳን
ምጥልላም 'ምበር ሰላም ኣይጸላእናን

መን ክኸደነልካ ቀደም ዝተረፈ
ዝሰኸረ ፈትሊ ጸላም ዝተጠልፈ
ዝነቐጸ ላኻ ጌርካ የለን ስፈ

እሾኹ ምኣድኻ መጋብርካ ቄናን
ዝጠፍኣና 'ይከኣን ሕማምን ጥዕናን
ዘይተቐርፈ በለስ ምብላዕ ኣይለመድናን

ኣንጻር ጦር-ሰራዊት ንህዝቢ'ሞጊእካ
ነቶም ፈተውትኻ ጸላእትኻ ጌርካ
ተኣመንቲ ከይኖም ዋርድያታት ናትካ

ምዓት ዝወረዳ ኢትዮጵያ ትበሃል
ንዓኻ ክትቅበል ዓይና ክትኩሐል
ኣብ ጸማልያ ኸላስ ናብዛ ዓባይ ስዓል።

ስለዚ ክቡራት ኤርትራውያን ኣይበልኩንዶ ከንብል ከይንነብር ጉድለትና ንኣርም
እምበር ብዓል ኢሳያስሲ ሰብ ክልክሙ ስለዝተፈጥሩ ንሳቶም ንዕርብቶም ንሕና ክኣ ዋላ
ይምረር ክንዕወት ምጃና ዘይተርፍ ኢዩ። ኢሳያስን መታለሊ ዶ/ኣብይን ውጽዓት ኣብ
ኤርትራ ጥራይ ዝነበሩ ኩይኑ ይስምዖም ኣሎ። ኣብ ኢትዮጵያውን መደበር ከም
ዘለዎም ገና ዘየንበብዎ መጽሓፍ ከም ዘሎ ኣይፈለጡን።

ኣብ መወዳእታ ቅድሚ ሒጂ ኣይበልኩንዶ ዝበልናዮ ይኣኸለና፣ ዝበልናዮ ንምዝኸኸር
ዝኣኸል ግን፣ ሕጂ ነዊሕ ኩይኑ ልዕሊ ሳላሳ (30) ዓመት ኣቢሉ ይኸውን ኣድነት
ውድባት ሰውራ ኤርትራ ፈጸሙ ምስ በርዓን፣ ቃልሲ እምብዛ ምስ መረረ ደርጊ
ሓዲኦም እንቋዕ ጠፍኦምበር ነቲ ተሪፉ ዘሎስ ከቃብጾ ኢዩ ኢሉ ንሰውራ ኤርትራ
ከምዘይነበረ ክድምስሶ ብሰማይን መሬትን ኣብ ዝተሃንደደሉ እዋን፣ ምብትታን ክሳዕ
ክንደይ ከም ዝሃሲ ንምሕባር ዝኣኸል ንወዲ ገብሩ ዓርከይ ዝሃብኩዎ ኣይበልኩንዶ
ትብል ድርሰት ጌረ ንሎሚ ክፋነወኩም ኢዩ። ሕጂ ክኣ ካብ ምብትታን የድሕነና።
እታ ኣዝማች ኣይበልኩንዶ፣ ኣይበልኩንዶዩ፣ ትብል ናቲ ኢዩ፣ ኣነ ክኣ ንዕኣ ኣርእስቲ
ጌረ ገዛ ሰሪሐላ።

ኣይበልኩንዶ

ዕግርግር'ዮ ትርፉ ብዘይ ዋና ውራይ
ድራር ኣዛብእ'ዮ ንሳ ዘይብሉ ብዕራይ
ጣዕስኡ 'ይወጽእን'ዮ ሓቂ ዘይብሉ ሕራይ
ኣይበልኩንዶ??

ዘይትሰምዕ እዝኒ ናይ ውጽዓት ዓር
መበላሸው ትሕዞ ዘይተደፍኑ ዕትሮ
ታኒካ ዘይዓቀኑር መተርከስ ጎሮሮ
ኣይበልኩንዶ??

እንታይ ክዓብሰልኩም ግንጽል ናይ ጨራሩ
ሓቂ እንተ ደለኹም ጠበንጃ ቀይሩ
ኣኸላባት ገዲፍኩም በጊዕ ኣይትእሰሩ
ኣይበልኩንዶ??

መሰቅሰቅ ጠፊኡኒ ቅጫ መገምጠሊ
ሃልሃልታ በዚሁኒ ሓሪፍኒ እኸሊ
እቶን ዘይተጸብቅ ኣብ ህንኩቶ ትበሊ
ኣይበልኩንዶ??

ስንቂ ተማልኡ ነዊዩ መንገዱ
ጽላል ኣይትግደፉ ጽሓይ ከይትነዱ
ምኸሪ ዘይሰምዕ ኣይበጽሕን ዓዱ
ኣይበልኩንዶ??

እምብኣር ክንደይ መሪር ኣሕሊፍና ኢናጥ ስኣን ልቦናናን ብሰንኪ ድኸመትናን መሪር
ቃልሲ ከይስበለና ኩሉ ክቕየር ከሎ ነታ ዘይትቕየር ሕቶ ማለት ተሓባቢርካ ምቅላስ
ሕራይ ንበላ።

ስለ'ዚ፦ ጨላይ ንዓ ሃባ
ኣብዚ'ሎ ዘረባ
ዝስተ ከም ጸባ
ምኸንያት ገዲፍና
ግቡእና ፈጺምና
ናብታ ገበላና!!!!
ሰላምኩም ንምነ እንዳበልኩ ኣብ ርክብና።

ረድኢ ልፍለ (ባሻይ)